



ဟယ်ရီပေါ့တာ

ဆက်ဖို့

ဟယ်ရီပေါ့တာ

မိတ်ဆက်

ဟယ်ရီပေါ့တာ (Harry Potter) ဟာ

စာရေးဆရာမ ဂျေကေရိုးလင်း (J. K. Rowling) ရဲ့ ဇာတ်ကောင်တစ်ခုဖြစ်
ပြီး ထူးခြား

ဆန်းကြယ်တဲ့ နောက်ခံဇာတ်လမ်းနဲ့ စိတ်လှုပ်ရှားဖွယ် ရေးသားထားကာ
ကမ္ဘာတစ်ဝှမ်းက ပရိသတ်တွေရဲ့ အားပေးမှုကို အခိုင်အမာရရှိထားတဲ့
ဝတ္ထုဇာတ်လမ်းဖြစ်ပါတယ်။ ရုပ်ရှင်စီးရီးအဖြစ်လည်း ဇာတ်ကားပေါင်း
ရှစ်ကားအထိ ထွက်ရှိထားပါတယ်။ စာရေးသူရဲ့ စိတ်ကူးဉာဏ်ရင့်သန်မှု
ကြောင့် ဟယ်ရီပေါ့တာဟာ ပရိသတ်တွေကြား မမေ့ပျောက်နိုင်လောက်
အောင် လူကြိုက်များတဲ့ ဇာတ်ကောင်တစ်ခုအဖြစ် ရှင်သန်လာခဲ့ပါတယ်။
ဇာတ်လမ်းထဲမှာတော့ ဟယ်ရီပေါ့တာတို့ သူငယ်ချင်းတစ်စုဟာ ကျောင်း
တော်ကြီးကပေးတဲ့ အိမ်စာတွေ၊ အနိုင်ကျင့်သူတွေ၊ မိတ်ဆွေတွေနဲ့အတူ
နှစ်တစ်နှစ်ချင်းစီကို အကောင်းအဆိုး ယှဉ်တွဲရင်း ကုန်ဆုံးခဲ့ကြပုံတို့ကို
ရေးသား ဖော်ပြထားပါတယ်။

ဟယ်ရီပေါ့တာဟာ လူတိုင်းအတွက် သူရဲကောင်းကလေး တစ်ယောက်
ဖြစ်တယ်ဆိုတာ အမှန်ပါပဲ။ သူ့ရဲ့ အံ့ဩဖွယ် မှော်ပညာတွေနဲ့ စိတ်ဩဇာ
တဲ့ ကမ္ဘာအသစ်ဆီကို လိုက်ပါခံစားရင်း အမှောင်လောကရဲ့ သခင်ကြီး ဗိုဒီ

မော့တ် (Voldemort) နဲ့ နောက်ပါတွေကို အနိုင်ယူခဲ့ပုံတွေဟာ ဖတ်ရှုသူ တွေကို ဘယ်လိုမှ မရိုးအီစေခဲ့ပါဘူး။ သူနဲ့ သူငယ်ချင်းတစ်စုရဲ့ ခံစားချက် တွေက စာဖတ်သူတွေဆီ တဖြည်းဖြည်း စီးဆင်း စိမ့်ဝင်လာခဲ့ပါတယ်။

ဟယ်ရီပေါ်တာရဲ့ ပရိသတ်တွေမှာလည်း ကိုယ်ပိုင် ကြိုက်နှစ်သက်ရာအဖွဲ့ တွေ ရှိပါတယ်။ ဒါ့အပြင် ပရိသတ်တွေကိုယ်စီမှာ ဇာတ်လမ်းထဲကလို သာမန်ဘဝလေးတွေ (Muggle lives)ကနေ ခဏလောက် ရုန်းထွက်ပြီး သူငယ်ချင်းအသစ်တွေနဲ့ မှော်ပညာတွေသင်ယူနိုင်မဲ့ ဟော့ဂ်ဝါ့စ်ကျောင်း တော်ကြီး (Hogwarts) က ဝင်ခွင့်စာလွှာများ သူတို့အသက် ဆယ့်တစ်နှစ် ပြည့်မွေးနေ့မှာ ရောက်လာမလားဆိုပြီး မျှော်လင့်ချက်လေးတွေ ရှိကြပါ တယ်။

ဒီလို လှပသေသပ်စွာ ရေးသားထားတဲ့ ဇာတ်လမ်းမှာပါဝင်တဲ့ အသေးစိတ် အကြောင်းအရာတွေကို နားလည် သဘောပေါက်ချင်တဲ့ အမာ ခံပရိသတ်တွေ အတွက် ဒီစာအုပ်လေးက ကူညီပေးမှာပါ။ ဒီစာအုပ်လေးထဲ မှာ ဇာတ်လမ်းအကျဉ်းချုပ်၊ ဇာတ်ကောင် တစ်ယောက်ချင်းစီရဲ့ အတ္ထု ပွတ္တိ တွေအပါအဝင် မှော်ဝင်တိရစ္ဆာန်၊ ပစ္စည်းတွေနဲ့ ပြုစားလို့ရတဲ့ မန္တန်၊ အစီအရင်စတာတွေ အပြင် ဝတ်ထုနဲ့ ဇာတ်လမ်းတွေရဲ့ အသေးစိတ် ကိုပါ တစ်ဝကြီး ဖတ်ရှုခံစားရမှာ ဖြစ်ပါတယ်။ ဒါတင်မကသေးပါဘူး။ ခေါင်းစဉ်တစ်ခုစီရဲ့ နောက်ဆုံးမှာ ဟယ်ရီပေါ်တာတစ်ယောက် ဘယ်လို ဇာတ်သိမ်းသွားမလဲဆိုတဲ့ လေ့လာ ဆန်းစစ်ချက်တွေကိုပါ ဖော်ပြထားတာ မို့ ဖတ်ကြည့်ဖို့ မမေ့ပါနဲ့နော်။

ကဲ.... ဒါဆို ရေပန်းစားနေတဲ့ မှော်ဆရာလေး ဟယ်ရီပေါ်တာရဲ့ စိတ်ဝင်စားဖွယ် စွန့်စားခန်းတွေဆီ သွားလိုက်ကြရအောင်....။

အခန်း (၁)

ဟယ်ရီပေါ့တာနှင့်မှော်ကျောက်တုံး

(Harry Potter and the philosopher's stone)

စာအုပ်ပါ အကြောင်းအရာ

ဂျေကေရီးလင်းရဲ့ စာအုပ်ထဲမှာတော့ ဟယ်ရီပေါ့တာဟာ သူ့ကိုယ်တိုင် တောင် မသိခဲ့တဲ့ မှော်လောကကြီးထဲမှာ သူဟာ နာမည်ကြီးလှတဲ့ မှော် ဆရာတစ်ယောက်ဖြစ်ပြီး မှော်ဆရာတွေ၊ စုန်းတွေ အားလုံး ဖိန့်ဖိန့်တုန် အောင် ကြောက်ရတဲ့ မှော်ဆရာကြီး ဗိုဒီမော့တ်နဲ့တောင် ရင်ဆိုင်ခဲ့ဖူးမှန် အဖြစ်မှတ်တွေကို သိရှိလာခဲ့ပါတယ်။ ထို့နောက် ဟယ်ရီဟာ မှော်ဆရာ များနဲ့ မှော်အတတ်ပညာများ ကျောင်းတော် ဟော့ဂ်ဝါ့စ်မှာ ပထမနှစ် သင်ယူခဲ့ပြီး ရွန် ဝီစလီ (Ron Weasley)၊ ဟာမွန်နီ ဂရန်းဂျာ (Hermione Granger) တို့နဲ့ မိတ်ဆွေဖွဲ့ခဲ့ကာ ဒရေကို မက်ဖွိုင်း (Draco Malfoy) ဆိုတဲ့ အနာဂတ် ရန်သူတော် တစ်ယောက်နဲ့လည်း တွေ့ဆုံခဲ့ပါသေးတယ်။

ဟယ်ရီ၊ ရွန်နဲ့ ဟာမွန်နီတို့ဟာ တတိယအထပ် စင်္ကြံလမ်းမှာရှိတဲ့ ပဟေဠိကို ဖြေရှင်းနိုင်ခဲ့ပြီး အခြားသော စမ်းသပ်ချက်တွေကိုလည်း အောင် အောင်မြင်မြင် ဖြတ်ကျော်နိုင်ခဲ့ပါတယ်။ ဟယ်ရီဟာ သူ့မိဘနှစ်ပါးကို သတ်ဖြတ်သွားတဲ့သူ သခင်ကြီး ဗိုဒီမော့တ်နဲ့ ထိပ်တိုက် ရင်ဆိုင်တွေ့ခဲ့ရပါ သေးတယ်။ အဲဒီအချိန်မှာ ဗိုဒီမော့တ်က သူ့ရဲ့ စွမ်းအားတွေ ပြန်လည်ရရှိဖို့ ဆယ်နှစ်လုံးလုံး ကြိုးစားနေခဲ့တာပါ။ ဒါပေမဲ့ ဟယ်ရီဟာ ဗိုဒီမော့တ်လက် ထဲကနေ မှော်ကျောက်တုံးကို ပြန်လည်ရယူနိုင်ခဲ့ပြီး ကျောင်းတစ်ကျောင်း လုံးရဲ့ သူရဲကောင်းအဖြစ် ချီးမြှောက်ခြင်း ခံခဲ့ရပါတယ်။

ဟယ်ရီ ဂျိမ်းစ် ပေါ့တာ (Harry James Potter)

ဟယ်ရီပေါ့တာကို ဇူလိုင်လ ၃၁ ရက်နေ့မှာ မွေးဖွားခဲ့ပြီး နဖူးပြင်မှာ

မိုးကြိုးသွားသဏ္ဌာန်ရှိတဲ့ အမာရွတ်တစ်ခုရှိပါတယ်။ အဲဒီအမာရွတ်ကို ဘယ်လို ရရှိခဲ့တယ် ဆိုတာကလည်း စိတ်ဝင်စားဖွယ်တစ်ခုပါ။ ဟယ်ရီဟာ အဖေနည်းတူ အနက်ရောင်ဆံပင် ဘုတ်သိုက်နဲ့ အမေ့လို အစိမ်းရောင် လဲ့လဲ့ မျက်ဝန်းတွေကို ပိုင်ဆိုင်ထားပါတယ်။

မိဘတွေကို သတ်ဖြတ်ခံခဲ့ရပြီးတဲ့ နောက်ပိုင်းမှာ အသက်တစ်နှစ်သာ ရှိသေးတဲ့ ဟယ်ရီလေးဟာ လူသာမန်အမျိုး မက်ဂယ် (Muggle) တွေနဲ့ အတူ နေထိုင်ခဲ့ရပြီး အသက် ၁၁ နှစ်မှာတော့ သူ့ကို အမျိုးတွေက ဘာလို့ အမြဲ ရက်ရက်စက်စက် ဆက်ဆံကြသလဲဆိုတဲ့ အကြောင်းအရင်း အမှန်ကို သိရှိခဲ့ပါတယ်။ တကယ်တော့ မက်ဂယ် အမျိုးတွေက သူ့ရဲ့ မှော်စွမ်းအားတွေကို ကြောက်ရွံ့နေခဲ့တာပါ။ ဟယ်ရီဟာ မက်ဂယ်အမျိုးတွေနဲ့ နံပါတ်လေး ပရိတ်ဗတ် ဒရိုက် (number four Privet Drive) ဆိုတဲ့ အိမ်မှာ နေထိုင်ခဲ့ပါတယ်။

ဟော့ဂ်ဝုတ်ကျောင်းကို ရောက်တဲ့အခါမှာတော့ စလေးသရင်း (Slytherin) အဖွဲ့ကိုမရောက်ခဲ့ပဲ ကံကောင်းစွာနဲ့ ဂရစ်ဖင်းဒေါ (Gryffindor) အဖွဲ့ကို ဝင်ခွင့်ရခဲ့ပါတယ်။ ဒါ့အပြင် သူဟာ ဗိုဒီမော့တ်နဲ့ ရင်ဆိုင်ခဲ့ရပြီးတဲ့နောက် သူ့ကိုယ်တိုင်တောင် မသိဘဲ ပါဆယ်တန့်ဂ် (Parseltongue)ဆိုတဲ့ မြွေစကားကိုလည်း ပြောတတ်ခဲ့ပါသေးတယ်။ ဟယ်ရီဟာ ကျောင်းသင်ခန်းစာတွေနဲ့ ပတ်သက်လာရင် အတော်ဆုံးကျောင်းသားတော့ မဟုတ်ပေမဲ့ ရဲရင့်တည်ကြည်ပြီး စိတ်အားထက်သန်တဲ့ ကျောင်းသားတစ်ယောက် ဖြစ်တဲ့အပြင် ဟာဂ်ဝုတ် ကျောင်းတော်ကြီးက ကွစ်ဒစ်ချ် (Quidditch) အားကစားပွဲမှာ အငယ်ဆုံးအားကစားသမား တစ်ယောက်အဖြစ်လည်း ပါဝင်ခဲ့ပါတယ်။

သူငယ်ချင်းတွေကို ခင်မင်လွန်းလှတဲ့ ဟယ်ရီလေးဟာ ပထမနှစ်ပြီးဆုံးတဲ့နောက် နွေရာသီအားလပ်ရက်မှာ ကျောင်းတော်ကြီးနဲ့ သူငယ်ချင်းတွေ

ကိုပဲ တသသ ဖြစ်နေခဲ့ပါတယ်။ ရွန်ရဲ့အမေ မစွပ်စီစလီကလည်း ဟယ်ရီ့ကို သူ့ရဲ့သားအရင်းလေး တစ်ယောက်လို နွေးနွေးထွေးထွေး ကြိုဆိုခဲ့ပါတယ်။

နံပါတ်လေး ပရိုက်ဗတ် အိမ်

ဒီအိမ်လေးဟာ အင်္ဂလန်က ဆာရေး (Surrey)ဒေသ လစ်တဲဝိုင်းဂျင်း (Little Whinging) မှာရှိတဲ့ အိမ်လေးဖြစ်ပြီး ဟယ်ရီ သူ့ရဲ့ မက်ဂယ်အမျိုးတွေနဲ့ အတူနေထိုင်တဲ့ နေရာလေးလည်း ဖြစ်ပါတယ်။ ဟယ်ရီက အဒေါ်ပက်တူနီးယား (Petunia) ၊ ဦးလေး ဗာနွန် (Vernon) ၊ ဝမ်းကွဲအစ်ကို ဒက်ဒလီ (Dudley) တို့နဲ့နေရတာ မကြိုက်ပေမဲ့လို့ ဒီမှာနေရတာက သူ့ကို ဗိုဒီမော့တ်ရဲ့ ရန်ကနေ အတော်အသင့် ကာကွယ်မှုပေးခဲ့တယ်လို့ ဆိုရပါမယ်။ အမေဖြစ်သူ လီလီ (Lily) ကလည်း သူ့ကို ကာကွယ်ပေးရင်း အသက်ဆုံးရှုံးခဲ့ရတာ ဖြစ်ပါတယ်။ ဟယ်ရီက အခုတော့ အပေါ်ထပ်မှာ အခန်းအတည်တကျနဲ့ နေရပြီ ဆိုပေမဲ့လို့ သူငယ်ငယ်တုန်းကတော့ လှေကားအောက်က ဗီရိုလေးထဲမှာပဲ နေခွင့်ရခဲ့တာ ဖြစ်ပါတယ်။

ဟယ်ရီပေါ်တာနှင့် မှော်ကျောက်တုံး ဇာတ်လမ်းမှာတော့ ဟယ်ရီဟာ မှော်ကြေးမုံကို ရှာဖွေတွေ့ရှိခဲ့ပြီး ကြေးမုံထဲမှာ သူ့မိဘတွေရဲ့ ပုံရိပ်ကို တွေ့မြင်ခဲ့ပါတယ်။ မှော်ကြေးမုံရဲ့ ထိပ်မှာတော့ 'I show not your face but your heart's desire.' 'ဤကြေးမုံသည် မျက်နှာသွင်ပြင်ကို မပြ၊ နှလုံးသား၏ လိုဆင်ဆန္ဒကို ပြ၏' ဆိုတဲ့ စာသားကို နောက်ပြန် ရေးသားထားပါတယ်။

ရော်နယ် ဘီလီယပ် ဝီစလီ (Ronald Bilius Weasley)

အရပ်ရှည်ရှည် ဆံပင်နီဝါရောင်နဲ့ ရွန်ဟာ ဟယ်ရီ့ရဲ့ အချစ်ဆုံး သူငယ်ချင်းတွေထဲက တစ်ယောက်ဖြစ်ပြီး ဂရစ်ဖင်းဒေါ် အဖွဲ့ထဲက တစ်

ယောက်ဖြစ်ပါတယ်။ မတ်လ ၁ ရက်နေ့မှာ မွေးဖွားခဲ့ကာ မိဘများဖြစ်တဲ့ မော်လီ (Molly)၊ အာသာ (Arthur)၊ ဖရက် (Fred)၊ ဂျော့ (George) ဆိုတဲ့ အမြွှာအစ်ကိုနှစ်ယောက်၊ ညီမငယ် ဂျင်းနီ (Ginny) တို့နဲ့အတူ အိုထရီ စိန့် ကတ်ချ်ပိုး (Ottery St Catchpole) ရွာလေးရဲ့ အပြင်ဘက် ဘူရိုး (The Burrow)ဆိုတဲ့ မှောင်မိုက်မိုက်အိမ်ကလေးမှာ နေထိုင်ပါတယ်။ အစ်ကို အကြီးဆုံး သုံးယောက်ဖြစ်တဲ့ ဘီလ် (Bill)၊ ချာလီ (Charlie) နဲ့ ပါစီ (Persy) တို့ကတော့ ဟော့ဂ်ဝါ့စ်မှာ ပညာသင်လျက် ရှိနေတာပေါ့။

ရွန်ဟာ မှော်ကျားကွက် ကစားနည်းမှာ ကျွမ်းကျင်သလို ချက်ဒလီ ကန် နန်း (Chudley Cannons) ဆိုတဲ့ ကွစ်ဒစ်ချ် အသင်းရဲ့ အမာခံ ပရိသတ်ဖြစ် ပါတယ်။ သူက ပင့်ကူတွေကိုတော့ တော်တော်လေး ကြောက်တတ်ပါ တယ်။ မှော်မျိုးရိုးစဉ်ဆက်က ဆင်းသက်လာတဲ့သူဖြစ်တာမို့ ရွန်အတွက် သူဘယ်လောက်တော်ကြောင်း ပြသဖို့ တော်တော်လေး အားထုတ်ခဲ့ရပါ တယ်။ ဒါပေမဲ့ သူ့ကြိုးစားအားထုတ်မှုတွေဟာ တစ်နည်းနည်းနဲ့ ရယ်စရာ ဖြစ်ဖြစ်သွားတတ်တာမို့ ရွန် ဝီစလီက နာမည်ကြီးပါတယ်။ ဒါ့အပြင် ဂရစ် ဖင်းဒေါ ကွစ်ဒစ်ချ် အသင်းမှာ မှော်ဘောလုံးဖမ်းသူ အဖြစ်လည်း ပါဝင်ခဲ့ပြီး မှော်ပညာသင်နှစ် ပဉ္စမနှစ်နဲ့ ဆဋ္ဌမနှစ်မှာ ကွစ်ဒစ်ချ် ဖလားကို ရယူနိုင်ခဲ့တဲ့ အထိ ကြိုးစားခဲ့ပါတယ်။ ရွန် ဝီစလီဟာ ဟယ်ရီဘက်က အမြဲတမ်း ရပ်တည်ပေးခဲ့ပြီး သစ္စာရှိတဲ့ သူငယ်ချင်းတစ်ယောက် ဖြစ်သလို မိုဒီမော့တ် ကို နှိမ်နင်းတဲ့နေရာမှာလည်း ပါဝင် ကူညီပေးခဲ့တဲ့သူ ဖြစ်ပါတယ်။

မှော်ကြိမ်လုံး

မှော်ကြိမ်လုံးတွေဟာ ဂါထာတွေ၊ မန္တရားတွေနဲ့ ပြုစားတဲ့အခါ ဝှေ့ယမ်း အသုံးပြုရတဲ့ မှော်ဝင်ပစ္စည်းတစ်ခု ဖြစ်ပါတယ်။ သစ်သားနဲ့ ပြုလုပ်ထား တာဖြစ်ပြီး အတွင်းမှာတော့ အထူးပြုလုပ်ထားတဲ့ ပစ္စည်းတစ်ခုကို ဌာပနာ

ထားကာ သူတို့နဲ့ အသင့်တော်ဆုံး မှော်ဆရာ၊ ဆရာမတွေကို ကိုယ်တိုင် ရွေးချယ်တတ်ပါတယ်။ အိုလီဗန်ဒါ (Ollivander) မှော်ကြိမ်လုံးဆိုင်မှာ ရှိတဲ့ မှော်ကြိမ်လုံးတွေဟာ စွမ်းအားကြီးတဲ့ မှော်ဝင်ပစ္စည်းသုံးမျိုးကို ဌာပနာထားပါတယ်။ ရွန် ဝီစလီရဲ့ မှော်ကြိမ်လုံးထဲမှာတော့ ဒဏ္ဍာရီလာ ယူနီကွန်း သတ္တဝါရဲ့အမြီး၊ ဟာမွန်နီ ဂရင်းဂျာက နဂါးနှလုံးသည်းပွတ်ကြိုးနဲ့ ဟယ်ရီ ပေါ်တာက ဇာမဏီငှက်ရဲ့ အမြီးက ငှက်မွေး စသဖြင့် အသီးသီး ထည့်သွင်း ပြုလုပ်ထားကြပါတယ်။ သူတို့သုံးယောက်ရဲ့ မှော်ကြိမ်လုံးကို ပြုလုပ်ထားတဲ့ သစ်သားတွေသာ သူတို့ရဲ့မွေးနေ့ကို ကိုယ်စားပြုတဲ့ သစ်ပင်တွေကို ရည်စူးထားပါတယ်။ ဂျေကေရီးလင်းက ဟယ်ရီရဲ့မွေးနေ့ကို ကိုယ်စားပြုတဲ့အပင် ဟော်လီ၊ ဟာမွန်နီက စပျစ်ပင်နဲ့ ရွန်အတွက်က မိုးမခပင် စတဲ့ သစ်ပင်အသီးသီးကနေ သူတို့အတွက် မှော်ကြိမ်လုံး ဖန်တီးပေးထားကြောင်း ဇာတ်လမ်းထဲမှာ ရေးသားထားပါတယ်။ ဒါ့အပြင် သူက မွေးနေ့နဲ့ သက်ဆိုင်တဲ့ သစ်ပင်တွေကိုလည်း ဆဲလ်တစ် (Celtic) လို့ခေါ်တဲ့ ရှေးအကျဆုံး ဘာသာစကားတစ်ခုကို ပြောဆိုတဲ့ လူမျိုးတွေရဲ့ ယုံကြည်မှုကို အခြေခံထားကြောင်း ရှင်းလင်း ဖော်ပြထားပါသေးတယ်။

ဟယ်ရီရဲ့ မှော်ကြိမ်လုံးဟာ ဗိုဒီမော့တ်ရဲ့ မှော်ကြိမ်လုံးရဲ့ အမြွှာကြိမ်လုံး ဖြစ်ပြီး သူ့ကြိမ်လုံးအတွင်းမှာလည်း ဖော့ခ်စ် (Fawkes) အမည်ရတဲ့ ဇာမဏီငှက်ရဲ့ အမွှေးကို ထည့်သွင်း ပြုလုပ်ထားပါတယ်။ ဒါ့ကြောင့် အမြွှာကြိမ်လုံး နှစ်ခုကို ယှဉ်ပြိုင်ခိုင်းတဲ့အခါ မမျှော်လင့်ထားတဲ့ အဖြစ်အပျက်တွေ ဖြစ်ပေါ်လာရပုံကို Harry Potter and Goblet of Fire ဇာတ်လမ်းမှာ ဖတ်ရှုရမှာပါ။

ရုပ်ရှင်ဇာတ်လမ်း

ဒန်နီရယ် ရဒ်ကလစ်ဖ် (Daniel Radcliffe)၊ ရူပတ် ဂရင့် (Rupert Grint) နဲ့

အမ်မာ ဝက်ဆန် (Emma Watson) တို့က ဟယ်ရီ ၊ ရွန်နဲ့ ဟာမွန်နီအဖြစ် သူတို့ရဲ့ ပထမဆုံး သရုပ်ဆောင်လုပ်ငန်းကို စတင်ခဲ့ကြပါတယ်။ ဂျေကေရီးလင်း ကိုယ်တိုင်က ဒါရိုက်တာနဲ့အတူ ကြပ်ကြပ်မတ်မတ် ရိုက်ကူးခဲ့တာကြောင့် ဝတ္ထုထဲက အကြောင်းအရာနဲ့ ရုပ်ရှင်ဟာ ကွာခြားချက် မရှိသလောက်ပါပဲ။ နောက်လာမဲ့ စာအုပ်တွေအတွက် အချိတ်အဆက်တွေကိုလည်း သေသေသပ်သပ် ချပြနိုင်ခဲ့ပါတယ်။ ဒါပေမဲ့လည်း ရုပ်ရှင်ရဲ့ အချိန်အတိုင်းအတာ သတ်မှတ်ချက်ကြောင့် အချို့သော ဇာတ်ကွက်တွေကိုတော့ ဇာတ်ညွှန်းအနည်းငယ် ပြောင်းလဲခဲ့ရတယ်လို့ ဆိုပါတယ်။ တကယ်ဆိုရင် သရုပ်ဆောင် ရစ် မေယော (Rik Mayall) ကိုယ်တိုင် ပုဏ္ဏက တစ္ဆေအဖြစ်ပါဝင်ဖို့ ကြိုတင် ရိုက်ကူးထားခဲ့ပေမဲ့ ဇာတ်လမ်း အင်မတန် ရှည်လျားသွားမှာကို စိုးရိမ်ရတာကြောင့် လုံးဝ ဖြတ်ထုတ်ပစ်ခဲ့ရပါတယ်။

သုံးသပ်ချက်

ဘယ်သူတွေ အသက်ရှင် ကျန်ရစ်ခဲ့မှာလဲ။

ဟယ်ရီနဲ့ ရွန်က ဟာမွန်နီကို မှင်စာကြီးလက်ထဲမှ ကယ်ဆယ်ပြီးနောက် မှာတော့ သူတို့သုံးယောက်က အချစ်ဆုံးသူငယ်ချင်းတွေ ဖြစ်လာခဲ့ပါတယ်။ သူတို့ တဖြည်းဖြည်း အသက်ကြီးလာတာနဲ့အမျှ ဒီသူငယ်ချင်း သံယောဇဉ်က တည်မြဲပါဦးမလား။

သူငယ်ချင်းသုံးယောက်ဟာ အသက်ကြီးလာတာနဲ့အမျှ အချင်းချင်း ဖေးမကူညီရင်း ချစ်ခြင်းမေတ္တာဆိုတဲ့ အရာကလည်း သူတို့ကြားမှာ ပေါက်ဖွားလာခဲ့ပါတယ်။ ဟယ်ရီနဲ့ ဟာမွန်နီတို့ရဲ့ ရင်းနှီးမှုကြောင့် သူတို့နှစ်ယောက်ရဲ့ သူငယ်ချင်းသံယောဇဉ်ဟာ ဒီထက်ပိုနေပြီလားလို့ သံသယရှိစရာ ဖြစ်ပေမဲ့လို့ သူတို့ရဲ့ စိတ်ကူးတွေက မတူခဲ့ကြပါဘူး။

ဟယ်ရီက ရွန်ရဲ့ညီမဖြစ်သူ ဂျင်းနီကို သဘောကျလာခဲ့ပေမဲ့ အစ်ကိုဖြစ်သူ

ရွန်နဲ့ သူငယ်ချင်းသံယောဇဉ်ကို အနှောင့်အယှက်ဖြစ်လာမှာကို စိုးရိမ်နေခဲ့တာမို့ ရွန်ဘက်က ခွင့်ပြုပေးတာတောင် ဟယ်ရီက ရှေ့ဆက်တိုးဖို့ ဒွိဟဖြစ်နေခဲ့ပါတယ်။ ဂျင်းနီဟာ ဟယ်ရီနဲ့ ဗိုဒီမော့တ်တို့ရဲ့ အတိတ်ကို သိရှိခဲ့တဲ့အပြင် ဟယ်ရီဘက်ကနေ ရပ်တည်ပြီး ဒယ်ဘယ်ဒေါ့ စစ်တပ် (Dumbledore's Army) မှာပါဝင်ကာ တိုက်ခိုက်ဖို့ ခိုင်ခိုင်မာမာ ဆုံးဖြတ်ခဲ့ပါတယ်။ ဒါပေမဲ့ ဟယ်ရီနဲ့ နီးနီးကပ်ကပ်နေလေ၊ သူ့အတွက် အန္တရာယ်များလေ ဖြစ်တယ်ဆိုတာ ဂျင်းနီတစ်ယောက် သိမှသိပါရဲ့လား။

ရွန်နဲ့ ဟာမွန်နီတို့ကတော့ သူတို့နှစ်ယောက်ကြားက ခံစားချက်တွေကို ဖွင့်မပြောကြပဲ တစ်စတစ်စ သံယောဇဉ်တွေ ခိုင်မြဲလာခဲ့ကြပါတယ်။ ကျောင်းစတုတ္ထနှစ်မှာ ဟာမွန်နီတစ်ယောက် ဗစ်တာခရမ် (Viktor Krum) နဲ့ ကပွဲတက်တာကို တွေ့ရတဲ့အခါ ရွန်က အင်မတန် သဝန်တိုခဲ့ပြီး ဆဌမနှစ်မြောက်မှာ ရွန်က လာဗင်ဒါ (Lavender) နဲ့ တွဲတာကို မြင်ရတော့ ဟာမွန်နီတစ်ယောက် ကျိတ်ပြီး ဝမ်းနည်းနေခဲ့ပါတယ်။

သူတို့ဘယ်လိုပဲ သံယောဇဉ် ရှိကြပါစေ။ သူတို့အတွက် ဗိုဒီမော့တ်ကို နှိမ်နင်းဖို့က အဓိက ပန်းတိုင်ဖြစ်နေခဲ့ပါတယ်။ ဒါဟာ ဘယ်လောက် အန္တရာယ်များတဲ့ အလုပ်မှန်းလဲ သိပေမဲ့ သူတို့ ရင်ထဲမှာတော့ အဆုံးထိ တိုက်ခိုက်သွားဖို့ အဓိဋ္ဌာန်ပြုခဲ့ကြတာ အမှန်ပါ။
